

## निर्वाचन क्षेत्र विकास कार्यक्रम (सञ्चालन कार्यविधि) नियमावली, २०५८

<u>संशोधन</u>	<u>नेपाल राजपत्रमा प्रकाशित मिति</u>
१. निर्वाचन क्षेत्र विकास कार्यक्रम (संचालन कार्यविधि) (पहिलो संशोधन) नियमावली, २०६३	२०५८/१०/२५ २०६३/६/३०
२. निर्वाचन क्षेत्र विकास कार्यक्रम (संचालन कार्यविधि) (दोस्रो संशोधन) नियमावली, २०६४	२०६४/९/२२
३. निर्वाचन क्षेत्र विकास कार्यक्रम (संचालन कार्यविधि) (तेस्रो संशोधन) नियमावली, २०६४	२०६५/११/१९
४. निर्वाचन क्षेत्र विकास कार्यक्रम (संचालन कार्यविधि) (चौथो संशोधन) नियमावली, २०७१	२०७१/.../....

आर्थिक कार्यविधि ऐन, २०५५ को दफा ३६ ले दिएको अधिकार प्रयोग गरी नेपाल सरकारले देहायका नियमहरू बनाएको छ ।

१. **संक्षिप्त नाम र प्रारम्भ** : (१) यी नियमहरूको नाम “निर्वाचन क्षेत्र विकास कार्यक्रम (सञ्चालन कार्यविधि) नियमावली, २०५८” रहेको छ ।

(२) यो नियमावली तुरुन्त प्रारम्भ हुनेछ ।

२. **परिभाषा** : विषय वा प्रसङ्गले अर्को अर्थ नलागेमा यस नियमावलीमा,-

(क) “संविधानसभा सदस्य” भन्नाले नेपालको अन्तरिम संविधान, २०६३ को धारा ६३ को उपधारा (३) मा व्यवस्था भए बमोजिमका संविधानसभा सदस्य सम्भन्नुपर्छ ।

(ख) “कार्यक्रम” भन्नाले निर्वाचन क्षेत्र विकास कार्यक्रम र सो अन्तर्गत सञ्चालन हुने आयोजना, योजना समेत सम्भन्नुपर्छ ।

(ग) “मन्त्रालय” भन्नाले संघीय मामिला तथा स्थानीय विकास मन्त्रालय सम्भन्नुपर्छ ।

(घ) “सचिव” भन्नाले जिल्ला विकास समितिको सचिव सम्भन्नुपर्छ ।

(ङ) “उपभोक्ता समिति” भन्नाले स्थानीय स्तरमा सञ्चालन हुने भनी नेपाल सरकार वा अन्य निकायले निर्धारण गरेको कार्यक्रमबाट प्रत्यक्ष लाभ पाउने व्यक्तिहरूले त्यस्तो कार्यक्रमको सञ्चालन र मर्मत सम्भार गर्न आफूहरूमध्येबाट छानिएका व्यक्तिहरू रहने गरी सम्बन्धित संविधान सभा सदस्य वा निजको प्रतिनिधि वा सम्बन्धित गाउँ विकास समिति वा नगरपालिकाको प्रतिनिधिको रोहवरमा गठन गरेको समिति सम्भन्नुपर्छ ।

**३. कार्यक्रमको छनौट :** (१) नेपालको अन्तरिम संविधान, २०६३ को धारा ६३ को उपधारा (३) को खण्ड (क) बमोजिमका पहिलो हुने निर्वाचित हुने निर्वाचन प्रणाली अनुसार निर्वाचित संविधानसभा सदस्यले आफू निर्वाचित भएको जिल्लाको निर्वाचन क्षेत्र र सोही उपधाराको खण्ड (ख) बमोजिम समानुपातिक निर्वाचन प्रणाली अनुसार निर्वाचित हुने तथा खण्ड (ग) बमोजिम नेपाल सरकार, मन्त्रिपरिषद्बाट मनोनयन हुने संविधानसभा सदस्यले निजले रोजेको कुनै एक जिल्लाको निर्वाचन क्षेत्रहरूमा कार्यक्रम सञ्चालन गर्न सक्नेछन् ।

(२) उपनियम (१) बमोजिम सञ्चालन हुने कार्यक्रमको छनौट संविधान सभा सदस्य वा निजको प्रतिनिधिले गर्नेछ ।

(३) उपनियम (२) बमोजिम कार्यक्रम छनौट गर्दा एक वर्षभित्र कार्यान्वयन गर्न सकिने पचास हजार रुपैया भन्दा बढी लागत भएका कार्यक्रम छनौट गरी अनुसूची-१ बमोजिमको कार्यान्वयन तालिका समेत बनाई सम्बन्धित जिल्ला विकास समितिको कार्यालयमा प्रत्येक आर्थिक वर्षको पहिलो चौमासिक भित्र पेश गरिसक्नु पर्नेछ ।

तर आर्थिक वर्ष २०७०/०७१ को लागि सम्वत् २०७१ साल जेष्ठ पन्ध्र गतेसम्म कार्यक्रम पेश गर्न सकिनेछ ।

(४) उपनियम (२) बमोजिम प्राप्त भएको कार्यक्रमको प्रतिलिपि सहित सम्बन्धित जिल्ला विकास समितिको कार्यालयले एक महिनाभित्र रकम निकासका लागि सम्बन्धित कोष तथा लेखा नियन्त्रक कार्यालयमा पठाउनु पर्नेछ ।

(५) उपनियम (३) बमोजिमको अवधिभित्र कार्यक्रम पेश नगरेमा वा उपनियम (४) बमोजिम रकम निकास माग नभएमा यो नियम बमोजिमको रकम निकास हुने छैन ।

(६) उपनियम (२) बमोजिम छनौट गरिने कार्यक्रम देहाय बमोजिमको हुनु पर्नेछ :-

(क) आवधिक जिल्ला विकास योजना र अन्य क्षेत्रगत योजनाको परिधिभित्र परेको,

(ख) महिला, बालबालिका, दलित, “अपाङ्ग, मधेशी, मुस्लिम, पिछडा समुदाय तथा विपन्न वर्गको उत्थान र विकास सम्बन्धी,

(ख१) श्रममा आधारित योजना,

(ग) कम्तीमा बीस प्रतिशत जनसहभागिता हुने ।

**४. कार्यक्रमको किसिम** (१) कार्यक्रमको किसिम देहाय बमोजिम हुनेछ :-

(क) नदी, गल्छी तथा पहिरो नियन्त्रण एवं सिंचाई सम्बन्धी आयोजना,

(ख) सडक निर्माण तथा स्तरोन्नती (सडक पुल, कल्भर्ट, ढल, काठेपुल निर्माण) सम्बन्धी आयोजना,

(ग) खानेपानी, सरसफाई, फोहरमैला व्यवस्थापन तथा ल्याण्डफिल्ड साइट निर्माण आयोजना,

(घ) विद्यालय, पुस्तकालय, खेलकूद सम्बन्धी निर्माण आयोजना,

(ङ) सार्वजनिक जग्गा संरक्षण, ऐतिहासिक, साँस्कृतिक, पुरातात्विक र पर्यटकीय स्थलको संरक्षण, जिर्णोद्धार तथा निर्माण आयोजना,

(च) वातावरण संरक्षण, जैविक विविधता तथा वन संरक्षण, हरियाली क्षेत्र र पार्क निर्माण सम्बन्धी आयोजना,

(छ) नवीकरणीय उर्जा, लघु जलविद्युत तथा विद्युतीकरण सम्बन्धी आयोजना,

- (ज) स्वास्थ्य चौकी, प्रसुती भवन, सामुदायिक भवन, वृद्धाश्रम, अनाथालय तथा पुनर्स्थापना केन्द्र निर्माण सम्बन्धी आयोजना,
- (झ) कृषि उपज संकलन केन्द्र निर्माण तथा हाट बजार व्यवस्थापन सम्बन्धी आयोजना,
- (ञ) आयमूलक तालिम तथा सीप विकास सम्बन्धी आयोजना,
- (ट) स्थानीय निकायको कुनै स्वीकृत कार्यक्रममा लागत सहभागिता सम्बन्धी आयोजना ।
- (१क) उपनियम (१) मा जुनसुकै कुरा लेखिएको भएतापनि कार्यक्रम वापतको रकम देहायको कार्यमा खर्च गर्ने गरी कार्यक्रम छनौट तथा सञ्चालन गर्न सकिने छैन :-
- (क) दामासाहीले बाँडफाँड गरी वितरण गर्ने,
- (ख) कुनै राजनीतिक दल वा तिनीहरूका भातृ संघ संगठन, कुनै संघ संस्था वा व्यक्तिलाई आर्थिक सहायता दिने,
- (ग) कुनै गैर सरकारी संघ संस्था वा व्यक्तिलाई आर्थिक सहायता दिने ।
- (१ख) यस नियमबमोजिम कार्यक्रम छनौट गर्दा कम्तीमा पचास प्रतिशत रकम पूर्वाधार निर्माणमा खर्च गर्ने गरी छनौट गर्नु पर्नेछ ।
- (१ग) यस नियमावली बमोजिम कार्यक्रम छनौट गर्दा एक आर्थिक वर्षमा बढिमा सात वटासम्म कार्यक्रम छनौट गर्न सकिनेछ ।
- (२) उपनियम (१) बमोजिमका कार्यक्रम गैरसरकारी संस्था तथा अन्य निकाय सँग साभेदारी तथा समन्वय गरी सञ्चालन गर्न सकिनेछ ।
- ५. प्रतिनिधि तोक्न सक्ने :** कार्यक्रमको तर्जुमा, सञ्चालन सम्बन्धी कार्य गर्नको लागि संविधान सभा सदस्यले प्रतिनिधि तोक्न सक्नेछ । यसरी प्रतिनिधि तोकिएकोमा सो को जानकारी सम्बन्धित जिल्ला विकास समितिलाई दिनु पर्नेछ ।
- ६. सञ्चालन तथा कार्यान्वयन :** (१) नियम ३ बमोजिम छनौट भएका कार्यक्रम अनुसूची-२ बमोजिमको ढाँचामा सम्बन्धित जिल्ला विकास समितिको कार्यालयमा पेश गर्नुपर्नेछ ।
- (२) उपनियम (१) बमोजिम पेश गरेको कार्यक्रम सञ्चालन र कार्यान्वयन गर्दा जिल्ला विकास समितिको कार्यालयले जनसहभागितालाई प्राथमिकता दिई स्थानीय उपभोक्ता समूह, सरकारी कार्यालय वा गैरसरकारी संस्था मार्फत गर्नुपर्नेछ ।
- (३) भौतिक पूर्वाधार निर्माण तथा मर्मत सम्बन्धी कार्यक्रम सञ्चालन गर्दा सम्बन्धित विषयको प्राविधिकले तयार गरेको लगत इष्टिमेट बमोजिम, अन्य कार्यक्रमको हकमा सम्बन्धित संस्थाले तयार गरेको प्रस्तावलाई संविधान सभा सदस्य वा निजको प्रतिनिधिको सिफारिश साथ र संविधान सभा सदस्य आफैले तयार पारेको कार्यक्रम भए सो समेत उल्लेख गरी जिल्ला विकास समितिको कार्यालयमा कार्यान्वयनको लागि पेश गर्नुपर्नेछ ।

- (४) उपनियम (३) बमोजिम प्राप्त हुन आएका कार्यक्रमको आधारमा जिल्ला विकास समितिको कार्यालयले सम्बन्धित निकायसँग सम्झौता गरी कार्यक्रम कार्यान्वयनको लागि आवश्यक बजेट निकासी दिनु पर्नेछ ।
- (४क) यस नियमावली बमोजिम पेश भएको कार्यक्रमको लागि विनियोजित रकम सम्बन्धित गाउँ विकास समितिमा सिधै पठाउन सकिनेछ ।
- (५) जिल्ला विकास समितिको कार्यालयले कार्यक्रमको सञ्चालन तथा कार्यान्वयन गर्दा सम्बन्धित संविधान सभा सदस्यबाट पेश भएको अनुसूची-१ बमोजिमको कार्यान्वयन तालिका बमोजिम कार्यान्वयन गर्नु गराउनु पर्नेछ ।
- (६) कार्यक्रमको कार्यान्वयन, रेखदेख तथा जाँचपास गर्ने सम्बन्धमा आवश्यक पर्ने प्राविधिक सहयोग आवश्यकता अनुसार जिल्ला विकास समितिको कार्यालय वा जिल्ला स्तरीय सरकारी कार्यालयले उपलब्ध गराइदिनु पर्नेछ ।
- (७) उपनियम (१) बमोजिम प्राप्त रकम आर्थिक वर्षको अन्त्यसम्ममा खर्च नभई बाँकी रहेमा त्यस्तो रकम सम्बन्धित जिल्ला विकास समितिले कोष तथा लेखा नियन्त्रक कार्यालयमा फिर्ता पठाउनु पर्नेछ ।

**७. अख्तियारी पठाउने व्यवस्था र खाता सञ्चालन :** (१) नेपाल सरकार, अर्थ मन्त्रालयले स्थानीय विकास अधिकारीलाई रकम खर्च गर्ने अख्तियारी पठाई सोको जानकारी मन्त्रालय र सम्बन्धित संविधान सभा सदस्यलाई दिनु पर्नेछ ।

.....

- (३) उपनियम (१) बमोजिम नेपाल सरकारबाट प्राप्त रकम खर्च गर्नको लागि कार्यक्रमको नाममा छुट्टै बैंक खाता खोली सो रकम उक्त बैंक खातामा जम्मा गर्नु पर्नेछ ।
- (४) उपनियम (३) बमोजिमको खाताको सञ्चालन सचिव र जिल्ला विकास समितिको लेखा प्रमुखको संयुक्त दस्तखतबाट हुनेछ ।
- (५) उपनियम (१) बमोजिमको रकम खर्च गर्दा नियम ६ को उपनियम (१) बमोजिम पेश भएका कार्यक्रम बाहेक अन्यत्र खर्च गर्न पाइने छैन ।
- (५क) यस नियमावली बमोजिम कार्यान्वयन गरिने कार्यक्रमको लागि पहिलो किस्ता वापतको रकम निकासी भएपछि सोको आवधिक मूल्याङ्कन सहितको प्राविधिक प्रतिवेदन प्राप्त नभएसम्म सोही कार्यक्रमको बाँकी किस्ता वापतको रकम निकासी गरिने छैन ।
- (६) संविधान सभाका सदस्यले नियम ६ को उपनियम (१) बमोजिम कार्यक्रम पेश गरिसकेपछि संविधान सभा विघटन वा कार्यकाल समाप्त भएपनि उक्त कार्यक्रम कार्यान्वयन गर्न बाधा पर्ने छैन ।
- तर कार्यक्रम पेश नगर्दै कुनै कारणले संविधान सभाको सदस्य नरहेमा उक्त रकम स्वतः फिज हुनेछ ।
- (७) उपनियम (१) बमोजिम प्राप्त रकम आर्थिक वर्षको अन्त्यसम्ममा खर्च नभई बाँकी रहेमा त्यस्तो रकम सम्बन्धित जिल्ला विकास समितिले कोष तथा लेखा नियन्त्रक कार्यालयमा फिर्ता पठाउनु पर्नेछ ।

**द. प्रशासनिक खर्चको व्यवस्था :** (१) कार्यक्रमको कुल रकमको पाँच प्रतिशतसम्म प्रशासनिक कार्यका लागि खर्च गर्न सकिने छ । त्यस्तो रकम जिल्लाको सदर मुकाममा खुलेको संविधान सभा सदस्यको सम्पर्क कार्यालयको सञ्चालनको निमित्त मसलन्द र संविधान सभा सदस्यको प्रतिनिधि, संविधान सभा सदस्यद्वारा संविधान सभा सदस्यको सम्पर्क कार्यालयमा काम गर्न नियुक्त भएको तथा अनुगमन कार्यका लागि खटाइएको व्यक्तिको पारिश्रमिक एवं सम्पर्क कार्यालयको घर भाडा लगायतका कार्यमा खर्च गर्न सकिनेछ ।

(२) उपनियम (१) बमोजिम प्रशासनिक कार्यका लागि छुट्याइएको रकम संविधान सभा सदस्यको सम्पर्क कार्यालयमा काम गर्न नियुक्ति पाएको व्यक्तिले प्रत्येक किस्तामा प्राप्त रकमको हिसाब बुझाए पछि अर्को किस्ता पाउनेगरी जम्मा तीन किस्तामा निकास दिनु पर्नेछ ।

(३) उपनियम (१) बमोजिम छुट्याइएको रकमको परिधिभित्र रही खर्च गरिएको रकमको विवरण संविधान सभा सदस्यको प्रतिनिधि वा संविधान सभा सदस्यको सम्पर्क कार्यालयमा काम गर्न नियुक्ति पाएको व्यक्तिले जिल्ला विकास समितिको कार्यालयमा पठाउनु पर्नेछ । सचिवले प्राप्त भएको विवरण हेरी त्यस्तो खर्चलाई नियमानुसार फछ्यौट र फरफारक गर्नुपर्नेछ ।

.....

(५) कार्यक्रममा प्राविधिक सहयोग पुऱ्याउन जिल्ला विकास समितिको कार्यालयले हिमाली जिल्लाको हकमा तीन प्रतिशत र अन्य जिल्लाको हकमा एक दशमलव पाँच प्रतिशतसम्म रकम कट्टा गरी राख्नेछ ।

(६) उपनियम (५) बमोजिमको रकम निर्माण कार्यको सुपरिवेक्षण एवं अनुगमन र मसलन्द सम्बन्धी कार्यमा मात्र खर्च गर्न सकिनेछ ।

**दक. अनुगमन तथा मूल्यांकन :** (१) स्थानीय स्वायत्त शासन ऐन, २०५५, स्थानीय स्वायत्त शासन नियमावली २०५६ र स्थानीय निकाय (आर्थिक प्रशासन) नियमावली, २०६४ ले गरेका व्यवस्था बमोजिम कार्यक्रम कार्यान्वयनको अनुगमन तथा मूल्यांकन गरिनेछ ।

(२) संविधानसभाका सम्बन्धित सदस्यले आफ्नो सिफारिसमा कार्यान्वयन गरिएका कार्यक्रमको वर्षमा कम्तीमा एक पटक अनुगमन गरी सो को प्रतिवेदन जिल्ला विकास समितिमा दिनु पर्नेछ ।

(३) जिल्ला विकास समितिले कार्यक्रमको अनुगमन गरी सो विवरण चौमासिक रूपमा मन्त्रालयमा पठाउनु पर्नेछ ।

**९. कार्यक्रममा भएको खर्चको फछ्यौट र फरफारक :** (१) कार्यक्रममा भएको खर्चको बील भौचर सहितको विवरण सम्बन्धित उपभोक्ता समिति वा कार्य सम्पन्न गर्ने निकायले जिल्ला विकास समितिको कार्यालयमा पेश गर्नुपर्ने छ ।

(२) उपनियम (१) बमोजिम हिसाब फछ्यौटका लागि कागजात प्राप्त भएपछि सचिवले उपनियम (३) बमोजिमको समितिमा जाँचपासका निमित्त पेश गर्नु पर्नेछ ।

- (३) सचिव, योजना अनुगमन तथा प्रशासकीय अधिकृत, जिल्ला विकास समितिको प्राविधिक प्रमुख समेत रहेको समितिले सञ्चालित कार्यक्रम वा योजनाको जाँचपास र फरफारक गर्नेछ ।
- (४) उपनियम (२) बमोजिम जाँचपासका लागि पेश भएपछि सो समितिले सम्बन्धित प्राविधिक कर्मचारी खटाई सम्पन्न भएका कामका सम्बन्धमा प्रतिवेदन पेश गर्न लगाउनु पर्नेछ ।
- (५) उपनियम (४) बमोजिम खटाईएको कर्मचारीले खर्च अनुसारको काम भएको वा नभएको प्रतिवेदन दिनु पर्नेछ र खर्च अनुसारको काम भएको प्रतिवेदनको आधारमा समितिले त्यस्तो कामको जाँचपास गरिदिन सक्नेछ ।
- (६) उपनियम (५) बमोजिम समितिबाट जाँचपास भैसकेपछि सचिवले प्रचलित कानून बमोजिम त्यस्तो कामको हिसाब फरफारक गरी सोको जानकारी सम्बन्धित संविधान सभा सदस्यलाई दिनेछ, र त्यस्तो हिसाबको विवरण चौमासिक रूपमा सार्वजनिक गर्नेछ ।

**१०. पेशकी फछ्यौट गर्नुपर्ने :** (१) संविधान सभा सदस्यको सिफारिश बमोजिम लिएको पेशकी रकम काम सम्पन्न गरी आर्थिक प्रशासन सम्बन्धी नियमहरू, २०५६ बमोजिमको म्याद भित्रै फछ्यौटको लागि सचिव समक्ष पेश गर्नुपर्ने ।

- (२) उपनियम (१) बमोजिम प्राप्त भएको खर्चको फाँटवारी नियम बमोजिम फछ्यौट गरी संविधान सभा सदस्यलाई जानकारी दिनु सचिवको कर्तव्य हुनेछ ।

**११. लेखा र लेखा परीक्षण :** (१) अर्थ मन्त्रालयबाट अख्तियारी बमोजिमको प्राप्त रकमको लेखा र लेखापरीक्षणको श्रेस्ता जिल्ला विकास समितिको कार्यालयले राख्नु पर्नेछ ।

- (२) उपनियम (१) बमोजिम प्राप्त रकमको आन्तरिक र अन्तिम लेखापरीक्षण स्थानीय निकाय आर्थिक प्रशासन नियमावली बमोजिम गर्नु गराउनु पर्नेछ ।

**१२. प्रगति समीक्षा :** (१) सञ्चालित कार्यक्रमको प्रगति विवरण सचिवले जिल्ला विकास समितिको नियमित समीक्षा बैठकमा पेश गरी प्रगति समीक्षा गर्नु पर्नेछ र सो को जानकारी मन्त्रालयमा पठाउनु पर्नेछ ।

**१३. अनुसूचीमा थपघट तथा हेरफेर :** नेपाल सरकारले नेपाल राजपत्रमा सूचना प्रकाशन गरी आवश्यकता अनुसार अनुसूचीमा थपघट तथा हेरफेर गर्न सक्नेछ ।

**१४. बचाउ :** (१) यस अधि निर्वाचन क्षेत्र विकास कार्यक्रम कार्यन्वयन कार्यविधि २०५८, बमोजिम भए गरेका काम कारवाहीहरु यसै नियमावली बमोजिम भए गरेको मानिनेछ ।

..... ।

अनुसूची- १

निर्वाचन क्षेत्र विकास कार्यक्रम

कार्यक्रम कार्यान्वयन तालिकाको नमूना

(नियम ३ को उपनियम (२) सँग सम्बन्धित)

संविधान सभा सदस्यको नाम :

.....

जिल्ला : .....

सि. नं.	सञ्चालन हुने कार्यक्रमको विवरण	प्रथम चौमासिक	दोश्रो चौमासिक	तेश्रो चौमासिक	सञ्चालन हुने गा.वि.स./न.पा./वडा नं. टोल	व्यहोरिने लागत रकम रु.							लाभान्वित जनसंख्या	कैफियत
						कार्यक्रमबाट	लागत सहभागिता	जनसहभागिता	सरकारी	गैसस	अन्य	जम्मा		

अनुसूची -२

निर्वाचन क्षेत्र विकास कार्यक्रम

कार्यक्रम प्रस्ताव पेश गर्ने फाराम

(नियम ६ को उपनियम (१) सँग सम्बन्धित)

श्री जिल्ला विकास समितिको कार्यालय,

..... जिल्ला ।

**विषय : कार्यक्रम प्रस्ताव सम्बन्धी विवरण ।**

१. आयोजना सञ्चालन गर्ने स्थान :- गा.वि.स./न.पा. .... वडा नं. .... टोल .....

(क) आयोजनाको नाम :-

(ख) आयोजनाको किसिम :-

(ग) लाभान्वित जनसंख्या :-

(घ) अधुरो योजना भए वर्तमान अवस्थाको विवरण :-

(ङ) थप गर्नुपर्ने कार्यको विवरण :-

(च) आयोजना सम्पन्न गर्न लाग्ने अनुमानित समयावधि :-

(छ) आयोजनाको अनुमानित खर्च रु.

(१) कार्यक्रमबाट रु.

(२) उपभोक्ता (जनसहभागिता) बाट रु.

(३) लागत सहभागिताबाट रु.

(४) सरकारी अनुदानबाट रु.

(५) गैर सरकारी संस्थाबाट रु.

(६) अन्य स्रोतबाट रु.

(ज) कार्यक्रम शुरु हुने मिति :-

(झ) कार्यक्रम सम्पन्न हुने मिति :-

(ञ) उपभोक्ता समिति गठन गरी आयोजना सञ्चालन गरिने भए उपभोक्ता समितिको नामावली :-

(१) अध्यक्ष

(२) उपाध्यक्ष

(३) सचिव

(४) सदस्य

(५) सदस्य



(ट) आयोजना सम्बन्धी अन्य केही भए उल्लेख गर्ने :

संविधान सभा सदस्य वा निजको

प्रतिनिधिको नाम :-

सही :-

३६ .....

.....

जिल्ला :-

मिति :- .....

(द्रष्टव्य : कार्यक्रम सम्पन्न भएको पैंतीस दिनभित्र खर्चको विवरण पेश गरिसक्नुपर्नेछ ।

